

പതിനാലാം കേരള നിയമസഭ
പതിനൊന്നാം സമ്മേളനം

ചട്ടം 300 അനുസരിച്ച് മുഖ്യമന്ത്രി 19.06.2018-ന്
നടത്തിയ പ്രസ്താവന

സംസ്ഥാനത്ത് കാലവർഷക്കെടുതി നേരിടുന്നതിനുള്ള പ്രവർത്തനങ്ങൾ നേരത്തെ തന്നെ ആരംഭിച്ചിരുന്നു. അതിന്റെ ഭാഗമായി 16.05.2018-ന് വിവിധ വകുപ്പുകളുടെയും ജില്ലാ കളക്ടർമാരുടെയും യോഗം ചേർന്നു. തുടർന്ന്, ജൂൺ 11, 14 തീയതികളിലായി ദുരന്ത നിവാരണ അതോറിറ്റിയുടെ നേതൃത്വത്തിൽ അവലോകന യോഗങ്ങളും നടക്കുകയുണ്ടായി. ജൂൺ 15-ാം തീയതി മുഖ്യമന്ത്രി, ജില്ലാ കളക്ടർമാരുമായി ദുരന്തനിവാരണ പ്രവർത്തനങ്ങളുടെ പുരോഗതി വിലയിരുത്തിയിരുന്നു.

മുൻകൂട്ടി ഇത്തരം തയ്യാറെടുപ്പുകൾ നടത്തിയെങ്കിലും സംസ്ഥാനത്ത് സമീപ ദിവസങ്ങളിലുണ്ടായ കാലവർഷക്കെടുതി മലയോര മേഖലയിലും കടലോര മേഖലയിലും ഒട്ടനവധി നാശനഷ്ടങ്ങളും ആളപായവും ഉണ്ടാക്കിയിട്ടുണ്ട്. പ്രളയ ദുരിതവുമായി ബന്ധപ്പെട്ട് ഇതുവരെ സംസ്ഥാനത്ത് 56 പേർ മരണപ്പെട്ടിട്ടുണ്ട്. നിരവധി വീടുകളും ജീവനോപാധികളും, കാർഷിക വിളകളും റോഡുകളും തകർന്ന് വ്യാപകമായ നാശനഷ്ടവും ഇതിനു പുറമെ ഉണ്ടായിട്ടുണ്ട്.

വടക്കൻ ജില്ലകളിലാണ് പ്രളയദുരിതം കൂടുതൽ ബാധിച്ചത്. കാലവർഷമുണ്ടായ ഉടൻ വിവിധ വകുപ്പുകളെ ഏകോപിപ്പിച്ച് ദുരന്തത്തിന്റെ തീവ്രത കുറയ്ക്കാനും ദുരന്തബാധിതർക്ക് ആശ്വാസമെത്തിക്കാനും ഉതകുന്ന തരത്തിലുള്ള പ്രവർത്തനങ്ങൾ നടത്തിയിട്ടുണ്ട്. മന്ത്രിമാരുൾപ്പെടെയുള്ളവർ ദുരന്തസ്ഥലങ്ങളിൽ ക്യാമ്പ് ചെയ്തുകൊണ്ടാണ് ദുരിതാശ്വാസപ്രവർത്തനങ്ങൾക്ക് നേതൃത്വം നൽകിയത്.

പ്രധാന കാലവർഷക്കെടുതി നേരിടേണ്ടിവന്ന കോഴിക്കോട് ജില്ലയിലെ കട്ടിപ്പാറ പഞ്ചായത്തിൽ 9 പേരെ രക്ഷപ്പെടുത്തുകയും 14 പേർ മരണപ്പെടുകയുമുണ്ടായി. ഈ പ്രദേശത്ത് ഗ്രൗണ്ട് പെനട്രേറ്റിംഗ് റഡാർ അടക്കമുള്ള ആധുനിക ഉപകരണങ്ങൾ ഉപയോഗിച്ചുള്ള രക്ഷാപ്രവർത്തനമാണ്

നടത്തിയിട്ടുള്ളത്. ജനങ്ങളുടെയും ഉദ്യോഗസ്ഥരുടെയും സജീവമായ പങ്കാളിത്തത്തോടെയാണ് രക്ഷാപ്രവർത്തനങ്ങൾ നടത്തിയത്.

താമരശ്ശേരി ചുരം വഴിയുള്ള റോഡിൽ ഏകദേശം 50 മീറ്റർ നീളത്തിൽ സംരക്ഷണഭിത്തി തകർന്നിട്ടുണ്ട്. അതിന്റെ ഫലമായി തടസ്സപ്പെട്ട ഗതാഗതം പുനഃസ്ഥാപിക്കുന്നതിന് എത്രയും വേഗം നടപടിയെടുക്കാൻ നിർദ്ദേശിച്ചിട്ടുണ്ട്. ചുരത്തിന്റെ ഭാഗങ്ങളിൽ പൊതുമരാമത്ത് വകുപ്പിന്റെയും പോലീസിന്റെയും നിരീക്ഷണ സംവിധാനവും ഇപ്പോൾ ഏർപ്പെടുത്തിയിട്ടുണ്ട്.

വയനാട്ടിലേക്കുള്ള ചുര പാതകളിൽ മണ്ണിടിച്ചിൽ ഉണ്ടായിട്ടുണ്ടെങ്കിലും സമ്പൂർണ്ണ ഗതാഗത നിരോധനം ഏർപ്പെടുത്താതെ നിയന്ത്രിക്കുകയാണ് ചെയ്തിട്ടുള്ളത്. എന്നാൽ, കർണ്ണാടകത്തിലേക്കുള്ള മാക്കുട്ടം-പെരുമ്പാടി-മൈസൂർ-തലശ്ശേരി പാതയിൽ കൂടക് ജില്ലാ ഭരണകൂടം സമ്പൂർണ്ണ ഗതാഗത നിരോധനം ഏർപ്പെടുത്തിയിരിക്കുകയാണ്. ഈ പാത ഗതാഗതസജ്ജമാക്കാൻ കേരളത്തിന്റെ ഭാഗത്തുനിന്നും ഇടപെടൽ ഉണ്ടായിട്ടുണ്ട്. ഇക്കാര്യത്തിൽ അടിയന്തര ഇടപെടൽ ആവശ്യപ്പെട്ട് കർണ്ണാടക മുഖ്യമന്ത്രിക്ക് കത്തയച്ചിട്ടുണ്ട്.

കണ്ണൂർ ജില്ലയിൽ പായം പഞ്ചായത്തിൽ 9 വീടുകൾ ഒഴുകിപ്പോവുകയും ഒരാൾ മരണപ്പെടുകയും ചെയ്തിട്ടുണ്ട്. സംസ്ഥാന സർക്കാർ ഇടപെട്ടതിനെത്തുടർന്ന് കണ്ണൂരിൽ നിന്നും കൂടക് മേഖലയിലെ റോഡുകൾ ഗതാഗത യോഗ്യമാക്കാൻ സൈന്യത്തിന്റെ സേവനം പ്രയോജനപ്പെടുത്തുകയും ചെയ്തിട്ടുണ്ട്.

ഈ ജില്ലകൾക്കു പുറമെ മലപ്പുറം, ഇടുക്കി, വയനാട്, തിരുവനന്തപുരം, എറണാകുളം, ആലപ്പുഴ, പത്തനംതിട്ട, കൊല്ലം, കാസർഗോഡ്, പാലക്കാട് ജില്ലകളിൽ നിരവധി വീടുകൾ തകരുകയും വലിയ കൃഷിനാശമുണ്ടാവുകയും ചെയ്തിട്ടുണ്ട്.

ദുരന്തനിവാരണ അതോറിറ്റിയുടെ കീഴിൽ 24 മണിക്കൂറും പ്രവർത്തിക്കുന്ന കൺട്രോൾ റൂമുകൾ പ്രവർത്തിച്ചുവരികയാണ്. ദുരിതാശ്വാസ പ്രവർത്തനത്തിൽ റവന്യൂ, പോലീസ്, അഗ്നിശമനസേന, തദ്ദേശസ്വയംഭരണം, ആരോഗ്യ വകുപ്പ് ഉദ്യോഗസ്ഥർ നിസാർത്ഥമായ സേവനം അനുഷ്ഠിച്ചുവരുന്നുണ്ട്. അതോടൊപ്പം, കേന്ദ്ര ദുരന്തര പ്രതികരണ സേനയുടെ രണ്ട് ടീമുകളിലായി 96 പേരുടെ സേവനവും മാതൃകാപരമായ വിധത്തിൽ തന്നെ ലഭിക്കുന്നുണ്ട്.

എല്ലാ ജില്ലകളിലും ദുരിതാശ്വാസ ക്യാമ്പുകൾ ഏർപ്പെടുത്തി ദുരിത ബാധിതരെ മാറ്റിപ്പാർപ്പിച്ചിട്ടുണ്ട്. ആദിവാസികൾക്ക് ഊരുകളിൽ ഭക്ഷണം എത്തിക്കാനും നടപടി സ്വീകരിച്ചിട്ടുണ്ട്. ക്യാമ്പുകളിൽ നല്ല ഭക്ഷണം ലഭ്യമാക്കുന്നതിനും ശുദ്ധമായ കുടിവെള്ളവും വൈദ്യുതിയും ഉറപ്പുവരുത്തുന്നതിനും വേണ്ട നിർദ്ദേശങ്ങളും നൽകിയിട്ടുണ്ട്. എല്ലാ ദിവസവും മെഡിക്കൽ ടീം ക്യാമ്പുകൾ സന്ദർശിച്ച് ആരോഗ്യപരിശോധന നടത്തുന്നതിനുള്ള നടപടി സ്വീകരിച്ചിട്ടുണ്ട്. പകർച്ചവ്യാധികൾ പൊട്ടിപ്പുറപ്പെടുന്ന സാഹചര്യം ഒഴിവാക്കണമെന്ന പ്രത്യേക നിർദ്ദേശവും ഒപ്പം നൽകിയിട്ടുണ്ട്.

കേരളത്തിൽ കാലവർഷം ആരംഭിച്ച 29.05.2018 മുതലുണ്ടായ നാശ നഷ്ട തോത് ചുവടെ ചേർക്കുന്നു.

1. മരണപ്പെട്ടവർ	-	56
2. പൂർണ്ണമായും തകർന്ന വീടുകൾ	-	255
3. ഭാഗികമായി തകർന്ന വീടുകൾ	-	5566
4. പൗശ്ഠി	-	3534
5. കൃഷി നഷ്ടം	-	4217.91 ha
6. ക്യാമ്പുകളിൽ താമസിപ്പിച്ചവർ	-	28,700
7. പഞ്ചായത്ത് റോഡ്	-	241.42 km
8. പി.ഡബ്ല്യു.ഡി റോഡ്	-	450 km
9. സംരക്ഷണ ഭിത്തി, കലുങ്ക്, റോഡിനോട് ചേർന്ന ഓടകൾ	-	140
10. പി.ഡബ്ല്യു.ഡി നിർമ്മിതികളുടെ നഷ്ടം	-	101 കോടി
11. 11 KV ട്രാൻസ്ഫോർമർ	-	1198
12. തകർന്ന ഇലക്ട്രിക് പോസ്റ്റുകൾ	-	1971

നമ്മുടെ നാടിന് വന്നുപെട്ട ഈ ദുരന്തത്തിൽ മരണമടഞ്ഞവരുടെ ആശ്രിതർക്ക് നാലു ലക്ഷം രൂപ വീതം നൽകുവാൻ തീരുമാനിച്ചു. സ്ഥിതിഗതികൾ വിലയിരുത്തി ആശ്വാസ നടപടികൾ സ്വീകരിക്കുന്നതിനായി 18.06.2018-ന് പ്രത്യേക മന്ത്രിസഭാ യോഗം ചേരുകയുണ്ടായി. ഈ മന്ത്രിസഭാ യോഗം താഴെപ്പറയുന്ന ആശ്വാസ നടപടികൾ സ്വീകരിക്കുന്നതിനുള്ള തീരുമാനമെടുത്തിട്ടുണ്ട്.

1. പൂർണ്ണമായും തകർന്നതോ വാസയോഗ്യമല്ലാത്തതോ ആയ ഒരു വീടിന്, ദുരന്തബാധിതർ പുതുതായി വീട് നിർമ്മിക്കും എന്ന വ്യവസ്ഥയോടെ സംസ്ഥാന ദുരന്ത പ്രതികരണ നിധിയിൽ നിന്നുള്ള വിഹിതവും മുഖ്യമന്ത്രിയുടെ ദുരിതാശ്വാസ നിധിയിൽ നിന്നുള്ള വിഹിതവും ചേർത്ത് 4 ലക്ഷം രൂപയായി ഉയർത്തി പരിഷ്കരിച്ച് നൽകാൻ തീരുമാനമെടുത്തു.
2. പൂർണ്ണമായും സ്ഥലം ഒഴുകിപ്പോയവർക്ക് വേറെ സ്ഥലം കേരളത്തിൽ സ്വന്തമായി ഇല്ലെങ്കിലോ, നിലവിലെ സ്ഥലം വീട് വയ്ക്കുന്നതിന് അനുയോജ്യമല്ലെങ്കിലോ സ്ഥലം വാങ്ങുവാനായി 6 ലക്ഷം രൂപയോ, പ്രമാണത്തിൽ ഉള്ള തുകയോ ഏതാണോ കുറവ് അത് അനുവദിക്കാൻ തീരുമാനിച്ചു.
3. ദുരന്തബാധിതർ, വീട് തകർന്ന അതേസ്ഥലത്താണ് വീട് പുനർനിർമ്മിക്കുന്നതെങ്കിൽ തദ്ദേശസ്ഥാപനം ഒരു ദിവസത്തിനുള്ളിൽ അനുമതി നൽകണം എന്ന് നിർദ്ദേശിച്ചിട്ടുണ്ട്.
4. ദുരന്തബാധിതർക്ക് തുക രണ്ട് ഗഡുക്കളായാണ് അനുവദിച്ച് നൽകുക. ആദ്യ ഗഡുവായി സംസ്ഥാന ദുരന്ത പ്രതികരണ നിധിയിൽനിന്നുമുള്ള മുഴുവൻ തുകയും തുടർന്ന്, വീടിന്റെ നിർമ്മാണം 25% പൂർത്തീകരിച്ചതിനുശേഷം മുഖ്യമന്ത്രിയുടെ ദുരിതാശ്വാസനിധിയിൽനിന്നും ബാക്കി തുകയും അനുവദിച്ചു നൽകും.
5. വാസയോഗ്യമല്ലാത്ത വീട് എന്നത്, 75 ശതമാനത്തിലധികം തകർച്ച നേരിട്ട വീട് എന്ന് അംഗീകരിച്ചു.
6. നിലവിലുള്ള നിരക്ക് കുറഞ്ഞതോ നിരക്ക് നിശ്ചയിച്ചിട്ടില്ലാത്തതോ ആയ കാര്യങ്ങൾ പുനഃപരിശോധിച്ച് രണ്ടാഴ്ചയ്ക്കകം റിപ്പോർട്ട് സമർപ്പിക്കുന്നതിന് ചീഫ് സെക്രട്ടറി, റവന്യൂ വകുപ്പ് അഡീഷണൽ ചീഫ് സെക്രട്ടറി, ധനവകുപ്പ് പ്രിൻസിപ്പൽ സെക്രട്ടറി, കൃഷിവകുപ്പ് സെക്രട്ടറി എന്നിവരടങ്ങുന്ന ഒരു സമിതിയെ ചുമതലപ്പെടുത്തി.

7. സംസ്ഥാന ദുരന്ത പ്രതികരണ നിധിയിൽ നിന്നും 2016 മുതലുള്ള കുടിശ്ശിക തീർക്കാൻ ആവശ്യമായ 12 കോടി രൂപയും, 2016 മുതലുള്ള സംസ്ഥാന സർക്കാർ ഈ ഇനത്തിൽ നൽകുവാനുണ്ടായിരുന്ന പ്രളയക്കെടുതിയുടെ കുടിശ്ശിക തീർക്കാൻ 44.82 കോടി രൂപയും 2018 ലെ നഷ്ടപരിഹാര ഇനത്തിൽ 64.19 കോടി രൂപയും ചേർത്ത് 121.01 കോടി രൂപ അനുവദിക്കാൻ തീരുമാനിച്ചിട്ടുണ്ട്.
8. ഭാവിയിൽ ഈ കാലവർഷത്തിൽ ഉണ്ടായതുപോലുള്ള ദുരന്തങ്ങൾ ചെറുക്കുവാൻ കേരളത്തിലെ സവിശേഷ സാഹചര്യത്തിനനുസരിച്ച് ആവശ്യമായ മാർഗരേഖ തയ്യാറാക്കുവാൻ റവന്യൂ വകുപ്പ് അഡീഷണൽ ചീഫ് സെക്രട്ടറി അധ്യക്ഷനും ദുരന്ത നിവാരണ അതോറിറ്റി മെമ്പർ സെക്രട്ടറി കൺവീനറും, കെ.എസ്.ആർ.ഇ.സി. യുടെ ഡയറക്ടർ, സി.ഡബ്ല്യു.ആർ.ഡി.എമ്മിലെ ശാസ്ത്രജ്ഞൻ ഡോ. വി.പി. ദിനേശൻ, കൊച്ചി സർവ്വകലാശാലയിലെ ഡോ. എസ്. അഭിലാഷ്, നാഷണൽ സെന്റർ ഫോർ എർത്ത് സയൻസ് സ്റ്റഡീസ് സീനിയർ കൺസൾട്ടന്റ് ശ്രീ. ജി. ശങ്കർ, ജിയോളജിക്കൽ സർവ്വേ ഓഫ് ഇന്ത്യയുടെ ഒരു പ്രതിനിധി എന്നിവർ അടങ്ങുന്ന സാങ്കേതിക സമിതിയെ നിയോഗിക്കാൻ തീരുമാനിച്ചു.
9. ദുരന്തങ്ങളിൽ പ്രമാണങ്ങൾ, സർട്ടിഫിക്കറ്റുകൾ തുടങ്ങിയ പ്രധാനപ്പെട്ട രേഖകൾ നഷ്ടപ്പെട്ടവർക്ക് ആയത് പുനർസൃഷ്ടിച്ച് നൽകുവാൻ വിവിധ വകുപ്പുകളെ ഉൾപ്പെടുത്തി പ്രത്യേക ക്യാമ്പ് സംഘടിപ്പിക്കുവാൻ ബന്ധപ്പെട്ട ജില്ലാ കളക്ടർമാരെയും ചുമതലപ്പെടുത്തി.

കാലവർഷക്കെടുതിയുമായി ബന്ധപ്പെട്ട് സമയബന്ധിതമായി സർക്കാർ നടത്തിയ പ്രവർത്തനങ്ങളും നടപടികളും ബഹുമാനപ്പെട്ട സഭയുടെ ശ്രദ്ധയിൽപ്പെടുത്തുന്നു.

കേരള നിയമസഭാ സെക്രട്ടേറിയറ്റ്,
തിരുവനന്തപുരം,
2018 ജൂൺ 19.

വി. കെ. ബാബുപ്രകാശ്,
സെക്രട്ടറി.